

# उपशम प्रकरण

<https://sa.wikisource.org/s/12qp>

<span style="font-size: 14pt; line-height:

पञ्चत्रिंशः सर्गः ३५

प्रह्लाद उवाच ।

ओमित्येकोचिताकारो विकारपरिवर्जितः ।

आत्मैवायमिदं सर्वं यत्किञ्चिज्जगतीगतम् ॥ १

मेदोस्थिमांसमज्जासृगतीतोऽप्येष चेतनः ।

अन्तरस्थो हि सूर्यादीन्प्रकाशयति दीपकः ॥ २

उष्णीकरोति दहनं रसयत्यमृतं रसम् ।

इन्द्रियानुभवान्भुङ्कते भोगानिवमहीपतिः ॥ ३

तिष्ठन्नपि हि नासीनो गच्छन्नपि न गच्छति ।

शान्तोऽपि व्यवहारस्थः कुर्वन्नपि न लिप्यते ॥ ४

पूर्वमद्य तथेदानीमिहामुत्रोभयत्र च ।

विहितोऽविहितोऽप्येष समः सर्वासु वृत्तिषु ॥ ५

उद्भवत्यभयो भावं भुवनानि ततस्ततः ।

ब्रह्मादितृणपर्यन्तं जगदावर्तयन्स्थितः ॥ ६

नित्यस्पन्दमयो नित्यमपि देवात्सदागतेः ।

स्थाणोरप्यक्रियो नित्यमाकाशादप्यलेपकः ॥ ७

मनांसि क्षोभयत्येष पल्लवानीव मारुतः ।

वाहयत्यक्षपङ्कतिं स्वामश्वालीमिव सारथिः ॥ ८

अतिदुर्विधवद्देहगेहे कर्मरतः सदा ।

समाडिवात्मनि स्वस्थः संस्थितो भोगभुग्विभुः ॥ ९

एष एव सदाऽन्विष्यः स्तुत्यो ध्यातव्य एव तु ।

जरामरणसंमोहादनेनोतीर्य गम्यते ॥ १०

सुलभश्चायमत्यन्तं सुजेयश्चासबन्धुवत् ।

शरीरपद्मकुहरे सर्वेषामेव षट्पदः ॥ ११

अनाकृष्टोऽप्यनाहूतः स्वदेहादेव लभ्यते ।

मनागेवोपहूतोऽपि क्षणाद्भवति सन्मुखः ॥ १२

नास्य संसेव्यमानस्य सर्वसंपत्तिशालिनः ।

धनानामीश्वरस्येव स्मयो गर्वो यथा भवेत् ॥ १३

आमोद इव पुष्पेषु तैलं तिलकणेष्विव ।

रसजातिष्विवास्वादो देवो देहेषु संस्थितः ॥ १४

अविचारवशादेष्ट हृदयस्थोऽपि चेतनः ।

न जायते चिरादृष्टो दृष्टबन्धुरिवाग्रतः ॥ १५

विचारणापरिज्ञात एतस्मिन्परमेश्वरे ।

अभ्युदेति परानन्दो लब्धे प्रियजने यथा ॥ १६

अस्मिन्दृष्टे परे बन्धावुद्दामानन्ददायिनि ।

आयान्ति दृष्टयस्तास्ता याभिर्भङ्गो विलीयते ॥ १७

त्रुट्यन्ते सर्वतः पाशाः क्षीयन्ते सर्वशत्रवः ।

न कृन्तन्ति मनांस्याशा गृहाणीव दुराखवः ॥ १८

अस्मिन्दृष्टे जगद्दृष्टं श्रुतेऽस्मिन्सकलं श्रुतम् ।

स्पृष्टेचास्मिज्जगत्स्पृष्टं स्थितेऽस्मिन्संस्थितं जगत् ॥ १९

एष जागर्ति सुप्तानां प्रहरत्यविवेकिनाम् ।

हरत्यापदमार्तानां वितरत्यमहात्मनाम् ॥ २०

विचरत्येष लोकेषु जीव एव जगत्स्थितौ ।

विलसत्येव भोगेषु प्रस्फुरत्येव वस्तुषु ॥ २१  
 आत्मनात्मानमेवातः शान्तेनानुभवन्भवी ।  
 स्थितः सर्वेषु देहेषु तीक्ष्णत्वं मरिचेष्विव ॥ २२  
 चेतनाकलनारूपी सबाह्याभ्यन्तराश्रितः ।  
 जगत्पदार्थसंभारे सत्तासामान्यमास्थितः ॥ २३  
 एष शून्यत्वमाकाशे स्पन्द एष सदागतौ ।  
 प्रकाशश्चैव तेजस्तु पयस्स्वेष रसः परः ॥ २४  
 काठिन्यमवनावेवमौष्ण्यमेव हुताशने ।  
 शैत्यमेष निशानाथे सत्ता चैष जगद्रणे ॥ २५  
 मषीपिण्डे यथा काष्ण्यं शैत्यं हिमकणे यथा ।  
 यथा पुष्पेषु सौगन्ध्यं देहे देहपतिस्तथा ॥ २६  
 यथा सर्वगता सत्ता कालः सर्वगतो यथा ।  
 प्रभुशक्तिर्मही यस्य सर्वदेशगता यथा ॥ २७  
 रूपालोकमनस्कारयुक्तं सत्त्वं तथात्मनः ।  
 नित्यः सोऽयं महादेवो देवानामेव बोधकः ॥ २८  
 अहमेवास्मि मे नास्ति कलनापि किलेतरा ।  
 रेणुनेवाणुना व्योम्नि पद्मपत्रमिवाम्भसा ॥ २९  
 संभ्रमेणेव पाषाणे संबन्धो मयि नेतरैः ।  
 सुखदुःखश्रियो देहे मा पतन्तु पतन्तु वा ॥ ३०  
 तुम्बकोपरि धाराश्च का नः क्षतिरुपस्थिता ।  
 दीपाङ्गातिगतो रज्ज्वा नालोको बध्यते यथा ॥ ३१  
 तथा नायमहं बद्धः सर्वभावगणातिगः ।  
 संबन्धः कोऽस्तु नः कामैर्भावाभावैरथेन्द्रियैः ॥ ३२  
 केन संबध्यते व्योम केन संबाध्यते मनः ।  
 शरीरे शतधा याते खण्डना का शरीरिणः ॥ ३५  
 कुम्भे भग्ने क्षते क्षीणे कुम्भाकाशस्य का क्षतिः ।  
 पिशाचक इवाद्दृश्यो मनो नामोदितं मुधा ॥ ३४  
 जडे तस्मिन्क्षते बोधात्का नः क्षतिरुपस्थिता ।  
 सुखदुःखमयी यस्य वासना तन्मनो मम ॥ ३५  
 अभवत्पूर्वमयैका संपन्नाऽतनुनिर्वृतिः ।  
 अन्यो भुङ्क्तेऽन्य आदत्तेऽप्यन्यस्यानर्थसंकटः ॥ ३६  
 अन्यः पश्यत्यहो मौर्ख्यं कस्येयं खलु चक्रिका ।  
 भुङ्क्ते प्रकृतिरादत्ते मनोदेहस्य संकटः ॥ ३७  
 दुष्टात्मा मौर्ख्यमस्तीह न किञ्चित्केवले क्षतिः ।  
 न मे भोगस्थितौ वाञ्छा न च भोगविवर्जने ॥ ३८  
 यदायाति तदायातु यत्प्रयाति प्रयातु तत् ।  
 सुखेषु मम नापेक्षा नोपेक्षा दुःखवृत्तिषु ॥ ३९  
 सुखदुःखान्युपायान्तु यान्तु वाप्यहमेषु कः ।  
 वासना विविधा देहे त्वस्तं चोदयमेव वा ॥ ४०  
 प्रयान्तु नाहमेतासु न चैता मम काश्चन ।  
 एतावन्तमहं कालमज्ञानरिपुणा हतः ॥ ४१  
 हृत्वा विवेकसर्वस्वमेकान्तमवपोथितम् ।  
 वैष्णवेन प्रसादेन स्वसमुत्थेन चारुणा ॥ ४२  
 इदानीं संपरिजाय मयैष परिमोषितः ।  
 अहंकारपिशाचोऽयं शरीरतरुकोटरात् ॥ ४३  
 परावबोधमन्त्रेण मयेदानीमपाकृतः ।

निरहंकारयक्षोऽयं मच्छरीरमहाद्रुमः ॥ ४४  
 पुण्यतामलमायातः प्रफुल्ल इव राजते ।

प्रशान्तमोहदारिद्र्यो दुराशादोषसंक्षये ॥ ४५  
 विवेकधनसंभारान्स्थितोऽस्मि परमेश्वरः ।  
 ज्ञातं ज्ञातव्यमखिलं दृष्टा द्रष्टव्यदृष्टयः ॥ ४६  
 तत्प्राप्तमधुना येन नाप्राप्तमवशिष्यते ।  
 दिष्ट्या दूरोज्झितानर्थामपेतविषयोरगाम् ॥ ४७  
 संशान्तमोहनीहारां शान्ताशामृगतृष्णिकाम् ।  
 रजोरहितसर्वाशां शीतलोपशमद्रुमाम् ॥ ४८  
 प्राप्तोऽस्मि विततां भूमिमुन्नतां पारमार्थिकीम् ।  
 स्तुत्या प्रणत्या विज्ञप्त्या शमेन नियमेन च ॥ ४९  
 लब्धोऽयं भगवानात्मा दृष्टश्चाधिगतः स्फुटम् ।  
 अहंकारपदातीतश्चिरात्संस्मृतिमागतः ॥ ५०  
 स्वभावाद्भगवानात्मा विष्णोर्ब्रह्म सनातनम् ।  
 इन्द्रियोरगर्तेश्च मरणश्चभूमिषु ॥ ५१  
 तृष्णाकरञ्जकुञ्जेषु कामकोलाहलेषु च ।  
 वासनावनजालेषु जन्मकूपान्तरेषु च ॥ ५२  
 दुःखदावाग्निदाहेषु दुःखदावाग्निहारिषु ।  
 पातोत्पातदशलक्षैर्मज्जनोन्मज्जनभ्रमैः ॥ ५३  
 आविर्भावतिरोभावैराशापाशविचेष्टनैः ।  
 अहं चिरमहंकारद्विषा समवमोषितः ॥ ५४  
 निशायामल्पवीर्यात्मा पिशाचेनेव जङ्गले ।  
 स्वयमेव त्वथेदानीं क्रियाशक्त्या स्वयैव हि ॥ ५५  
 शौरिणा व्यपदेशेन विवेकश्रीर्विबोधिता ।  
 प्रबुद्धे भवतीशाने तमहंकारराक्षसम् ॥ ५६  
 न पश्यामि नभोदीपे ज्वलिते तिमिरं यथा ।  
 तस्याहंकारयक्षस्य मनोविवरवासिनः ॥ ५७  
 दीपस्येव प्रशान्तस्य न वेद्मि गतिमीश्वरः ।  
 दृष्ट एव त्वयीशाने पलायनपरायणः ॥ ५८  
 संपन्नो मदहंकारश्चोरः सूर्योदये यथा ।  
 असदभ्युत्थिते तस्मिन्नहंकारे पिशाचवत् ॥ ५९  
 गते तिष्ठाम्यहं स्वस्थो निर्गोणस इव द्रुमः ॥ ६०  
 शाम्यामि परिनिर्वामि जगत्यस्मिन्प्रबोधवान् ॥ ६०  
 तस्करेणोज्झितोऽस्मीति निवृत्तोऽस्मि चिरोदयम् ।  
 शैत्यमभ्यागतोऽस्म्यन्तः शान्ताशामृगतृष्णिकः ॥ ६१  
 प्रावृडम्बुभरस्नातः शान्तदाव इवाचलः ।  
 प्रमार्जितेहमित्यस्मिन्पदे स्वार्थविचारतः ॥ ६२  
 को मोहः कानि दुःखानि काः कदाशाः क आधयः ।  
 नरकस्वर्गमोक्षादिभ्रमाः सत्यामहंकृतौ ॥ ६३  
 भितावेव प्रवर्तन्ते चित्रेहा न नभस्तले ।  
 अहंकारकलापिते चित्ते ज्ञानचमत्कृतिः ।  
 न राजतेश्शुके म्लाने यथा कुङ्कुमरञ्जना ॥ ६४  
 निरहंकारजलदे तृष्णासारविवर्जिते ।  
 भाति चित्तशरद्व्योम्नि स्वच्छता कान्तिशालिनी ॥ ६५  
 निरहंकारपङ्काय संप्रसन्नान्तराय च ।  
 मह्यमानन्दसरसे तुभ्यमात्मन्नमो नमः ॥ ६६  
 शान्तेन्द्रियोग्रग्राहाय क्षीणचित्तौर्ववहये ।  
 आनन्दाम्बुधये तुभ्यं मह्यमात्मन्नमो नमः ॥ ६७  
 गताहंकारमेघाय शान्ताशादाववहये ।  
 मह्यमानन्दशैलाय विभ्रान्ताय नमो नमः ॥ ६८

प्रफुल्लानन्दपद्माय शान्तचिन्तामयोर्मवे ।  
 मह्यं सन्मानसायात्मस्तुभ्यमन्तर्नमो नमः ॥ ६९  
 संविदाभासपक्षाय पद्मकोटरवासिने ।  
 सर्वमानसहंसाय स्वात्मनेऽन्तर्नमो नमः ॥ ७०  
 कलाकलितरूपाय निष्कलायामृतात्मने ।  
 सदोदिताय पूर्णात्मन् शशिने ते नमो नमः ॥ ७१  
 सदोदिताय शान्ताय महाहृद्वान्तहारिणे ।  
 सर्वगायाप्यदृश्याय चित्सूर्याय नमो नमः ॥ ७२  
 अस्नेहस्नेहदीपाय वृत्तिनिष्क्रान्तवर्तिने ।  
 स्वभावाधारधीराय चिद्दीपाय नमो नमः ॥ ७३  
 मदनानलसंतप्ते शीतेन मनसा मनः ।  
 भग्नमन्तर्मया तप्तमयसेव बलादयः ॥ ७४  
 इन्द्रियेणेन्द्रियं छित्त्वा छित्त्वा च मनसा मनः ।  
 अहंकृतिमहंकृत्या छित्त्वा शेषो जयाम्यहम् ॥ ७५  
 भावेनाभावमाच्छिद्य हित्वा तृष्णामतृष्णया ।  
 निष्पिष्य प्रज्ञयाऽप्रज्ञां जोऽज्ञः सत्योसि ते नमः ॥ ७६  
 मनसा मनसि चिच्छन्ने निरहंकारतां गते ।  
 भावेन गलिते भावे स्वच्छस्तिष्ठामि केवलः ॥ ७७  
 निर्भावं निरहंकारं निर्मनस्कमनीहितम् ।  
 केवलं स्पन्दशुद्धात्मन्येव तिष्ठति मे वपुः ॥ ७८  
 हेलानुकम्पितानन्तविश्वेशादतिशायिनी ।  
 परमोपशमोपेता जातेयं मम निर्वृतिः ॥ ७९  
 प्रशान्तमोहवेतालो गताहंकारराक्षसः ।  
 कदाशारूपिकोन्मुक्तो जातोऽस्मि विगतज्वरः ॥ ८०  
 तृष्णारज्जुगुणं छित्त्वा मच्छरीरकपञ्जरात् ।  
 न जाने क्व गतोऽङ्गीय दुरहंकृतिपक्षिणी ॥ ८१  
 उद्धलिते घनाज्ञानकुलाये कायपादपात् ।  
 न जाने गत उङ्गीय क्वाहंभावविहंगमः ॥ ८२  
 दुराशादीर्घदौरात्म्यधूसरा भोगभस्मना ।  
 भयभोगिहिता दिष्ट्या भूयस्यो वासनाः क्षताः ॥ ८३  
 एतावन्तमहं कालं कोऽभूवं चित्रमीदृशम् ।  
 येनाहमेष मिथ्यैव दृढाहंकारतां गतः ॥ ८४  
 अद्याहमस्मि जातोऽयमहमद्य महामतिः ।  
 अहंकारमहाभ्रं यत्कृष्णेनालमुज्झितः ॥ ८५  
 दृष्टोऽयमात्मा भगवांस्तथैवाधिगतो मया ।  
 आलब्धश्चानुभूतोऽङ्गं स्वानुभूतौ नियोजितः ॥ ८६  
 गतास्पदं गतमननं गतैषणं  
 तिरस्कृतं निपुणमहंकृतिभ्रमैः ।  
 निरीहितं व्यपगतरागरञ्जनं  
 विकौतुकं प्रशममिदं गतं मनः ॥ ८७  
 दुरुत्तराः समविषमा महापदः  
 सुदुःसहाः प्रभवन्दीर्घदोषदाः ।  
 गताः क्षयं समधिगतो महेश्वर-  
 श्चिद्वयोऽपगतमचित्त्वमन्तरे ॥ ८८

इत्यार्षे श्रीवासिष्ठमहारामायणे वाल्मीकीये दे० मोक्षोपायेषूपशमप्रकरणे ब्रह्मात्मचिन्ता नाम पञ्चत्रिंशः सर्गः ॥ ३५ ॥